

04.06.2025			
Број Numbri	Прилог Prilog	Вредност Vlera	
08	251		

УЖ-1.бр.329/2024

ВИШИОТ УПРАВЕН СУД во совет составен од судиите: м-р Виолета Илиевска - претседател на советот, м-р Емрије Зубери Амитаи и Рина Исени - членови на советот, со записничар Ивица Наумоски - судски соработник, одлучувајќи по жалбата на тужителот АД за производство на електрична енергија Електрани на Северна Македонија Скопје, против Решението на Управниот суд У-6.бр.507/2023 од 10.06.2024 година, за пристап до информации од јавен карактер, на седницата на советот одржана на ден 16.05.2025 година, донесе:

РЕШЕНИЕ

Жалбата на тужителот АД за производство на електрична енергија Електрани на Северна Македонија Скопје, СЕ ОДБИВА КАКО НЕОСНОВАНА.

Решението на Управниот суд У-6.бр.507/2023 од 10.06.2024 година, СЕ ПОТВРДУВА.

Образложение

Управниот суд со Решение У-6.бр.507/2023 од 10.06.2024 година, тужбата на тужителот АД за производство на електрична енергија Електрани на Северна Македонија Скопје, поднесена против Решението на Агенцијата за заштита на правото на слободен пристап до информации од јавен карактер бр.08-251 од 26.06.2023 година, ја отфрлил како недозволена.

Тужителот незадоволен од Решението на Управниот суд во законски предвидениот рок изјави жалба поради суштествени повреди на одредбите на постапката, погрешно и нецелосно утврдена фактичка состојба и погрешна примена на материјалното право, со предлог жалбата да се уважи, решението на Управниот суд да се укине и предметот да се врати на повторно разгледување и одлучување или пресудата да се преиначи.

Вишиот управен суд по проучување на списите по предметот, ценејќи ги наводите во жалба, испитувајќи го обжаленото решение во смисла на член 79 став 1 од Законот за управните спорови најде:

Жалбата на тужителот е неоснована.

Имено, во конкретниот случај произлегува дека В.С. од Скопје на ден 22.05.2023 година, до АД за производство на електрична енергија Електрани на Северна Македонија Скопје поднел Барање за пристап до информации од јавен карактер, со кое барал да му се достави електронски запис од бараните информации.

Со оглед да имателот на информациите не одговорил на Барањето во законски предвидениот рок, Барателот на информацијата, поднел жалба до Агенцијата за заштита на правото на слободен пристап до информации од јавен карактер. Постапувајќи по изјавената жалба, тужениот орган донел Решение бр.08-251 од 26.06.2023 година, со кое жалбата изјавена од В.С.

од Скопје ја уважил и наложил на Имателот на информацијата да постапи по Барањето на Барателот, согласно одредбите на Законот за слободен пристап до информации од јавен карактер. Имателот на информацијата е задолжен да го спроведе решението на Агенцијата во рок од 15 дена од денот на неговиот прием и за истото да ја извести.

Тужителот АД за производство на електрична енергија Електрани на Северна Македонија Скопје, незадоволен од вака донесеното решение со тужба пред Управниот суд повел управен спор.

Управниот суд постапувајќи по тужбата донел Решение У-6.бр.507/2023 од 10.06.2024 година, со кое тужбата на тужителот АД за производство на електрична енергија Електрани на Северна Македонија Скопје, поднесена против Решението на Агенцијата за заштита на правото на слободен пристап до информации од јавен карактер бр.08-251 од 26.06.2023 година, ја отфрлил како недозволена.

Вишиот управен суд најде дека решението на Управниот суд е правилно и законито.

Согласно член 20 од Законот за управните спорови („Службен весник на Република Македонија“ бр.96/2019),, право да поведе управен спор има физичко или правно лице, ако смета дека со управниот акт му е повредено право или правен интерес со конечен управен акт донесен во управна постапка, или во прекршочна постапка, како и со непостапување на јавен орган во законскиот рок.

Според став 21 став 1 од истиот Закон, државен орган, подружница или друга деловна единица на трговско друштво, здружение или заедница на граѓани, кои немаат својство на правно лице, може да поведат управен спор доколку се носители на права и обврски за кои се одлучува во управната постапка.

Согласно член 32 став 1 точка 2 од истиот Закон, Судот со решение ќе ја отфрли тужбата ако утврди дека тужбата очигледно дека оспорениот акт, дејствие или управен договор не засега некое право или правен интерес на тужителот.

Согласно член 109 став 9 од Законот за општата управна постапка („Службен весник на Република Македонија“ бр.124/15), кога второстепениот орган ќе утврди дека во првостепената постапка фактите се нецелосно или погрешно утврдени дека во постапката не се водело сметка за правилата на постапката што би биле од влијание врз решавањето на работата, или дека диспозитивот на побиваниот управен акт е нејасен или е во противречност со образложението тој со свое решение ќе го поништи првостепениот управен акт и предметот ќе му го врати на првостепениот орган на повторна постапка. Во тој случај второстепениот орган е должен со своето решение да му укаже на првостепениот орган во кој поглед треба да се надополни постапката, а првостепениот орган е должен во сѐ да постапи по второстепениот управен акт и без одлагање, а најдоцна во рок од 30 дена од денот на приемот на предметот, да донесе нов управен акт. Против новиот управен акт странката има право на жалба.

Имајќи ги во предвид цитираните законски одредби Вишиот управен суд смета дека Управниот суд правилно заклучил дека во конкретниот случај првостепената управна постапка, била поведена со Барање за слободен пристап до информации од јавен карактер поднесено од Барателот - В.С.

од Скопје, до сега тужителот како Имател на информации, а во својство на првостепен орган. Во оваа управна постапка, се одлучувало за правата на интересите на Барателот истакнати во барањето, а не за права и интереси на органот кој одлучувал, односно бил должен да постапи и одлучи по поднесеното барање. Тужениот орган Агенцијата за заштита на правото на слободен пристап до информации од јавен карактер како второстепен орган одлучувала по поднесената жалба на незадоволната странка која сметала дека со не постапување по поднесеното барање и е повредено правото и неправилно е применет законот.

Вишиот управен суд при одлучувањето ги ценеше жалбените наводи, меѓутоа смета дека овие наводи немаат влијание за поинакво одлучување. По мислење на овој Суд, имајќи ги во предвид цитираните законски одредби, правилно Управниот суд прифатил дека во случајот тужителот не може истовремено да има и положба на орган и да биде тужител во управниот спор, а со оглед да не му е на органот повредено право или правен интерес, туку на странката за која одлучувал органот, односно по чие барање не постапил тужителот. Дотолку повеќе што во Законот за општата управна постапка е предвидено како треба да постапува првостепениот орган кога второстепен орган ќе му поништи управен акт кој смета дека е незаконит.

Вишиот управен суд одлучи како во изреката на решението согласно член 80 став 1 во врска со член 71 став 3 од Законот за управните спорови.

Решено во Виш управен суд на ден 16.05.2025 година под УЖ-1.бр.329/2024.

Записничар - судски соработник
Ивица Наумоски с.р.

Претседател на совет - Судија
Виолета Илиевска с.р.

/МА

